



لَا يَمْلِكُونَ الشَّفَاعَةَ إِلَّا مَنِ اتَّخَذَ عِنْدَ الرَّحْمَنِ عَهْدًا

(سورة المريم پ: ۱۶، رقم الآية: ۸۶)

﴿یعنی انہیں شفاعت کا کوئی اختیار نہیں ہو گا۔ جزائے جنہوں نے خداوند رحمن سے کوئی وعدہ (عہد) لے لیا ہو﴾

عہد نامہ (مُدَلَّل)

﴿...از قلم...﴾

...مفتی محمد ندیم خاں...

﴿فاضل جامعہ نعیمیہ، فیڈرل بی ایریا، کراچی﴾

﴿...تصدیق شدہ از...﴾

دارالافتاء جامعہ انوار القرآن، مدنی مسجد، گلشن اقبال بلاک 5، کراچی

پیشکش



www.deenemubeen.com

﴿...چند اہم ترین باتیں...﴾

اہل سنت و جماعت کا یہ عقیدہ ہے کہ اللہ تعالیٰ کے شعائر اور اسکے محبوب بندوں کے تبرکات سے ہر زندہ و مردہ برکات حاصل کر سکتا ہے۔ اور ایسا کرنا بلاشبہ جائز و مستحسن ہے۔ اور اس بات کے ثبوت و جواز پر قرآنی آیات، احادیث اور اقوال صحابہ و فقہاء موجود ہیں جن کا مطالعہ کر کے ہر ذی عقل و ہدایت مسلمان اس نتیجہ پر باسانی پہنچ سکتا ہے کہ اللہ کے شعائر، محبوبین خدا کے تبرکات، قرآن پاک کی سورتوں، ادعیہ مسنونہ اور عہد نامہ وغیرہ سے تو تسل اور برکات حاصل کرنا جائز ہے۔ نیز موت کے بعد گناہگار بندے پر عذاب الہی سے امان اور تخفیف کا قوی امکان و امید ہے۔ لیکن! کچھ لوگ اتنے صریح دلائل کے باوجود اس حقیقت کو تسلیم کرنے سے نہ صرف منکر ہیں بلکہ اس مستحب و مستحسن کام کو شرک و بدعت سے تعبیر کرتے ہوئے غلط قرار دیتے ہیں اور عوام اہل سنت کے قلوب و اذہان کو اس سے متفر کرتے ہیں۔ چنانچہ اس بات کی ضرورت کو محسوس کیا گیا کہ ایک ایسا مدلل اور جامع تحقیق پر مبنی رسالہ بنام عہد نامہ تالیف کیا جائے جس کو عوام اہل سنت بطور تبرک و ثواب اپنے محبوبین کی قبور میں رکھ سکیں اور ساتھ ہی اسے خود بھی پڑھ کر اپنی اور دوسروں کی اصلاح کر سکیں۔ اور قبل اسکے کہ ”عہد نامہ“ کے جائز و مستحب ہونے پر قرآن اور احادیث مبارکہ سے دلائل پیش کئے جائیں، ہم یہ چاہتے ہیں کہ مخالفین کے نظریہ بدعت کو مختصر اور جامع انداز میں واضح کر دیں۔

فی زمانہ بعض لوگوں نے یہ بات بہت عام کر دی ہے کہ فلاں چیز بدعت ہے، حضور کے زمانے میں نہیں تھی، صحابہ کے زمانے میں نہیں تھی، فلاں نے نہیں کیا وغیرہ وغیرہ۔ اور یہ باتیں سن کر عام آدمی اپنے جائز کاموں میں شک و شبہ کا شکار ہو جاتا ہے۔ حالانکہ ان باتوں میں دھوکا اور فریب کے سوا کچھ نہیں ہے۔ کیونکہ کسی کام کے جائز اور ناجائز ہونے کیلئے شریعت نے یہ معیار رکھا ہی نہیں ہے کہ وہ کام حضور کے زمانے میں ہوتا تھا یا نہیں؟ بلکہ معیار یہ ہے کہ وہ کام شرعی قوانین اور اسلامی اصول کے دائرے میں ہے یا نہیں؟ اگر اصول و قوانین کے دائرے میں ہو تو وہ جائز ہے خواہ وہ کسی بھی زمانے میں ہو، حتیٰ کہ حضور اور صحابہ کے زمانے میں نہ ہوا ہو تب بھی جائز ہے۔ اور اگر اصول و قوانین کے دائرے سے باہر ہو یعنی شریعت سے متصادم ہو تو وہ ناجائز ہے۔ مخالفین یہ تاثر دینے کی کوشش کرتے ہیں کہ ”جو کام حضور اور صحابہ کے زمانے میں نہیں ہوا وہ ناجائز ہے“۔ حالانکہ اگر یہ بات درست مان لی جائے تو بہت سارے دینی معاملات معطل ہو جائیں گے۔ بلکہ جدید دنیا کی ساری جدتیں اور اضافے بیکار قرار پائیں گے۔ سب سے پہلے قرآن پاک کے اعراب غلط قرار پائیں گے کیونکہ یہ کام عہد رسالت اور عہد خلافت کے بعد (حجاج بن یوسف کے زمانے میں) ہوا ہے۔ اسی طرح

مساجد کے مینار اور محراب غلط قرار پائیں گے اور سب سے پہلے حرمین طہیین کے میناروں کے متعلق سوال ہوگا، کیونکہ حرمین شریفین کو مرکزی حیثیت حاصل ہے۔ خود گنبد خضراء (جو عین قبر رسول صلی اللہ علیہ وسلم پر تعمیر ہے) کا معاملہ معرض خطر میں ہوگا۔ صحیح بخاری، صحیح مسلم اور دیگر کتب حدیث کا وجود بھی ناقابل تسلیم ہوگا کیونکہ عہد رسالت و صحابہ میں ان کتب کا (مخصوص ترتیب کے ساتھ) وجود نہیں تھا۔ اسی طرح اگر دیکھتے چلے جائیں تو بے شمار چیزیں ایسی سامنے آئیں گی جو عہد رسالت و صحابہ میں نہیں تھیں، لیکن اب ان پر مسلمان بہت فراخ دلی سے عمل پیرا ہیں۔ ظاہر ہے کہ کوئی عقلمند ان چیزوں کو ناجائز یا ان کو ختم کرنے کا قول نہیں کرے گا۔

ہم اپنے زمانے میں دیکھتے ہیں کہ ہر مکتب فکر کی مسجد میں ایک مخصوص وقت پر جماعت قائم ہوتی ہے اور یہ وقت گھڑی کی مدد سے متعین کیا گیا ہے، حالانکہ نبی اکرم صلی اللہ علیہ وسلم کے زمانے میں جماعت کیلئے اوقات متعین نہیں تھے۔ اسکے باوجود کوئی اس عمل کو ناجائز نہیں کہتا۔ اسی طرح نبی اکرم صلی اللہ علیہ وسلم کے زمانہ اقدس میں عام معمول یہ تھا کہ صحابہ کرام مساجد میں صرف فرض نماز ادا کرتے تھے اور سنن و نوافل اپنے اپنے گھروں میں ادا کرتے تھے یا ادا کر کے آتے تھے۔ (سنن ابو داؤد، رقم الحدیث: ۱۰۴۴) جبکہ فی زمانہ نبی صلی اللہ علیہ وسلم اور صحابہ کرام کا یہ طریقہ تمام مکاتب فکر کی مساجد میں بالعموم متروک ہو چکا ہے اور اب حال یہ ہے کہ تقریباً تمام ہی لوگ فرائض کے ساتھ سنن و نوافل بھی مسجد میں ادا کرتے ہیں۔ اسی طرح دینی مدارس میں بالخصوص دیوبندیوں کے مدارس میں تعلیمی سال کے اختتام پر ختم بخاری شریف کی تقریب منعقد ہوتی ہے، حالانکہ حضور اکرم صلی اللہ علیہ وسلم کے زمانے میں نہ بخاری شریف تھی اور نہ اسکا ختم ہوتا تھا۔ یوم سیدنا صدیق اکبر رضی اللہ عنہ پر سپاہ صحابہ کا جلوس، بارہ ربیع الاول کی شب جامعہ بنوریہ میں عالمی محفل حسن قرأت کا اہتمام، ربیع الاول کے ایام میں ”سیرت کانفرنس“ کے عنوان سے جماعت اسلامی کے جلسے، مختلف علماء کے ایصال ثواب کے لئے دارالعلوم بنوری ٹاؤن میں بڑے پیمانے پر اجتماعی قرآن خوانی کا اہتمام، یہ وہ سب کام ہیں جو علماء دیوبند کے باہمی محبت و اتفاق سے عرصہ دراز سے انجام پا رہے ہیں مگر کوئی ان کو بدعت کہہ کر ختم کرنے کی بات نہیں کرتا۔ مخالفین کی یہ دہری پالیسی سمجھ سے بالاتر ہے!!!

مخالفین کا ایک فریب یہ بھی ہوتا ہے کہ ”ہر بدعت اور نئی چیز بری ہے“۔ حالانکہ احادیث صحیحہ سے ثابت ہے کہ ہر بدعت بری نہیں ہوتی بلکہ بعض بری ہوتی ہیں اور بعض اچھی۔ اچھی بدعت پر اجر و ثواب ہے اور بری بدعت پر گناہ۔ جیسا

کہ رسول اللہ صلی اللہ علیہ وسلم نے فرمایا: ”مَنْ سَنَّ فِي الْإِسْلَامِ سُنَّةً حَسَنَةً فَلَهُ أَجْرُهَا وَأَجْرُ مَنْ عَمِلَ بِهَا مِنْ بَعْدِهِ مَنْ غَيْرِ أَنْ يَنْقُصَ مِنْ أَجُورِهِمْ شَيْءٌ وَمَنْ سَنَّ فِي الْإِسْلَامِ سُنَّةً سَيِّئَةً كَانَ عَلَيْهِ وِزْرُهَا وَوِزْرُ مَنْ عَمِلَ بِهَا مِنْ بَعْدِهِ مَنْ غَيْرِ أَنْ يَنْقُصَ مِنْ أَوْزَارِهِمْ شَيْءٌ“۔ (ترجمہ:) جس نے دین اسلام میں کوئی اچھا طریقہ ایجاد کیا تو اسے اس ایجاد کا اور اس کے بعد اس پر عمل کرنے والے تمام لوگوں کا اجر و ثواب ملتا رہے گا اور عمل کرنے والوں کے اجر و ثواب میں کوئی کمی نہیں کی جائے گی (جبکہ وہ شخص) جس نے دین میں برا طریقہ رائج کیا تو اس پر اس ایجاد کا اور اسکے بعد اس پر عمل کرنے والے تمام لوگوں کا بوجھ رہے گا اور عمل کرنے والوں کے بوجھ میں کمی نہیں ہوگی۔

﴿حوالہ کے لیے دیکھئے: صحیح مسلم: حدیث # ۱۰۱۷ / سنن نسائی: حدیث # ۲۵۵۳ / مسند احمد: ج ۴، ص ۳۵۹ / مشکوٰۃ المصابیح: حدیث # ۲۱۰، ص ۳۳﴾

اس حدیث میں واضح طور پر دین اسلام میں اچھے طریقے ایجاد کرنے پر اجر و ثواب بیان کیا گیا ہے۔ اگر ہر نیا طریقہ اور ہر بدعت اسلام میں ممنوع ہوتی تو نبی اکرم صلی اللہ علیہ وسلم اجر و ثواب بیان نہ فرماتے۔ معلوم ہوا کہ ہر بدعت کو برا سمجھنا محض نادانی اور شریعت سے بے خبری ہے۔ اس تمہیدی اور ضروری گفتگو کے بعد اب ہم عہد نامہ کی دعاؤں اور دلائل پر جامع کلام کریں گے۔

﴿...عہد نامہ...﴾

علماء محققین نے اپنی کتب میں عہد نامہ سے متعلق مختلف دعائیں ذکر فرمائیں ہیں اور انکے جواز پر تفصیلی دلائل بھی ارقام فرمائے ہیں۔ اس سلسلہ میں اعلیٰ حضرت امام اہل سنت الشاہ احمد رضا خان علیہ رحمۃ الرحمن کا ایک معروف رسالہ ”الحرف الحسن فی الکتابة علی الکفن“ ہمارے پیش نظر ہے۔ آپ نے اس رسالہ میں کئی جہتوں سے اس موضوع پر کلام فرمایا ہے اور بہت وقیع دلائل سے اس کا جواز ثابت کیا ہے۔ ذیل میں اسی رسالہ سے استفادہ کرتے ہوئے عہد نامہ سے تعلق رکھنے والی کچھ دعائیں اور ان دعاؤں کے فضائل (مع حوالہ جات) بیان کئے جا رہے ہیں۔

﴿...الدعاء الاول...﴾ پہلی دعا

لَا إِلَهَ إِلَّا اللَّهُ وَاللَّهُ أَكْبَرُ لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَا إِلَهَ إِلَّا اللَّهُ لَهُ الْمُلْكُ وَلَهُ الْحَمْدُ لَا إِلَهَ إِلَّا اللَّهُ وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ O

(ترجمہ:) اللہ کے سوا کوئی معبود برحق نہیں ہے اور اللہ ہر چیز سے بڑا ہے، اللہ کے سوا کوئی معبود برحق نہیں ہے، وہ تنہا ہے اسکا کوئی شریک نہیں ہے، اللہ کے سوا کوئی معبود برحق نہیں ہے، اسی کی بادشاہی ہے اور اسی کیلئے تعریف ہے، اللہ کے سوا کوئی معبود برحق نہیں ہے اور نیکی کرنے کی قوت اور گناہوں سے بچنے کی طاقت صرف اللہ ہی کی طرف سے ہے جو بہت بلند اور عظیم ہے۔

دلیلِ دعائیہ اول:

امام ترمذی حکیم الہی سیدی محمد بن علی معاصر امام بخاری نے نوادر الاصول میں روایت کی کہ خود حضور پر نور سید عالم صلی اللہ علیہ وسلم نے فرمایا:

من كتب هذا الدعاء وجعله بين صدر الميت وكفنه في رقعة لم ينله عذاب القبر ولا يرى منكراً ونكيراً

جو یہ دعا کسی پرچہ پر لکھ کر میت کے سینہ اور کفن کے درمیان رکھ دے، اسے عذابِ قبر نہ ہو، نہ منکر نکیر نظر آئیں ﴿فتاویٰ کبریٰ بحوالہ ترمذی، باب الجنائز، ج ۲، ص ۶ / فتاویٰ رضویہ جدید، ج ۹، ص ۱۰۹﴾

﴿...الدعاء الثاني...﴾ دوسری دعا

اَللّٰهُمَّ فَاطِرَ السَّمٰوٰتِ وَالْاَرْضِ عَالِمَ الْغَيْبِ وَ الشَّهَادَةِ الرَّحْمٰنِ الرَّحِيْمِ اِنِّیْ اَعْهَدُ اِلَيْكَ فِیْ هٰذِهِ الْحَيٰوةِ الدُّنْيَا بِاَنَّكَ اللّٰهُ الَّذِیْ لَا اِلَهَ اِلَّا اَنْتَ وَحْدَكَ لَا شَرِيكَ لَكَ وَ اَنَّ مُحَمَّدًا عَبْدُكَ وَ رَسُوْلُكَ فَلَا تُكَلِّبْنِیْ اِلٰی نَفْسِیْ فَاِنَّكَ اِنْ تُكَلِّبْنِیْ اِلٰی نَفْسِیْ تُفَرِّبْنِیْ مِنَ الشَّرِّ وَ تُبَاعِدْنِیْ مِنَ الْخَيْرِ وَ اِنِّیْ لَا اَتَّقِ اِلَّا بِرَحْمَتِكَ فَاجْعَلْ رَحْمَتَكَ لِیْ عَهْدًا عِنْدَكَ تُؤَدِّیْهِ اِلٰی یَوْمِ الْقِيَامَةِ اِنَّكَ لَا تُخْلِفُ الْمِیْعَادَ O

(ترجمہ:) اے اللہ تعالیٰ! اے آسمانوں اور زمین کو پیدا فرمانے والے! اے غیب (پوشیدہ) اور شہادت (ظاہر) کو جاننے والے! میں تیرے پاس اس زندگی میں ایک اپنا عہد رکھتا ہوں۔ وہ یہ کہ میں گواہی دیتا ہوں کہ تیرے سوا کوئی معبود برحق نہیں، تو تنہا ہے، تیرا کوئی شریک نہیں، اور میں گواہی دیتا ہوں کہ (میرے آقا و مولیٰ) محمد (مصطفیٰ صلی اللہ علیہ وسلم) تیرے بندے اور تیرے رسول ہیں۔ مجھے میرے نفس کے حوالے نہ فرما۔ کیونکہ اگر تو مجھے میرے نفس کے حوالے فرمادے گا تو وہ مجھے خیر سے دور اور شر کے قریب کر دے گا۔ اور میں تیری رحمت کے سوا کسی چیز پر بھروسہ نہیں کرتا۔ میرے اس اقرار کو بطور عہد نامہ محفوظ فرما اور قیامت کے دن مجھے وہ عطا کر۔ بے شک تو وعدہ خلافی نہیں فرماتا۔

دلیلِ دعائی ثانی:

ترمذی میں سیدنا صدیق اکبر رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: جو ہر نماز کے سلام کے بعد یہ دعا پڑھے، تو فرشتہ اسے لکھ کر مہر لگا کر قیامت کیلئے اٹھا رکھے، جب اللہ تعالیٰ اس بندے کو قبر سے اٹھائے تو فرشتہ وہ نوشتہ (لکھا ہوا) ساتھ لائے گا اور ندا کی جائے گی کہ عہد والے کہاں ہیں؟ انہیں وہ عہد نامہ دیا جائے گا۔

﴿نوادیر الاصول، ص ۲۱۷ / فتاویٰ رضویہ جدید، ج ۹، ص ۱۰۹﴾

اور امام ترمذی نے اسے روایت کر کے فرمایا:

وعن طاؤس انه امر بهذه الكلمات فكتبت في كفنه

امام طاؤس کی وصیت سے یہ عہد نامہ ان کے کفن میں لکھا گیا۔

﴿الدر المنثور بحوالہ الحکیم ترمذی، ج ۴، ص ۲۸۶ (مطبوعہ قم، ایران) اور ج ۳، ص ۵۱۰-۵۱۱ (مطبوعہ بیروت) / فتاویٰ رضویہ جدید، ج ۹، ص ۱۰۹﴾

اور امام فقیہ ابن عجمیل نے اسی دعائے عہد نامہ کی نسبت فرمایا:

اذا كتب هذا الدعاء وجعل مع الميت في قبره وقاه الله فتنة القبر وعذابه

جب یہ لکھ کر میت کے ساتھ قبر میں رکھ دیں تو اللہ تعالیٰ اسے قبر کے فتنہ و عذاب سے امان دے۔

﴿فتاویٰ کبریٰ بحوالہ ابن عجمیل، ج ۲، ص ۶ (مطبوعہ بیروت) / فتاویٰ رضویہ جدید، ج ۹، ص ۱۰۹﴾

﴿...الدعاء الثالث...﴾ تیسری دعا

اَللّٰهُمَّ اِنِّیْ اَسْأَلُكَ یَا عَالِمَ السِّرِّ یَا عَظِیْمَ الْخَطْرِ یَا خَالِقَ الْبَشَرِ یَا مَوْقِعَ الظُّفْرِ یَا مَعْرُوْفَ الْاَثْرِ یَا ذَا الطَّوْلِ وَ الْمَنِّ یَا كَاشِفَ الضُّرِّ وَ الْمَحْنِ یَا اِلَهَ الْاَوَّلِیْنَ وَ الْاٰخِرِیْنَ فَرِّجْ عَنِّیْ هُمُوْمِیْ وَ اكْشِفْ عَنِّیْ غُمُوْمِیْ وَ صَلِّ اللّٰهُمَّ عَلٰی مُحَمَّدٍ وَ سَلِّمْ O

(ترجمہ:) اے اللہ! بے شک میں تجھ سے سوال کرتا ہوں، اے پوشیدہ کو جاننے والے! اے بڑی قدر و منزلت والے! اے انسان کو پیدا کرنے والے! اے کامیابی دینے والے! اے (وہ ذات پاک) جسکی نشانیاں معروف ہیں! اے بخشش اور احسان فرمانے والے! اے ضرر و مشکلات کو دور فرمانے والے! اے اولین و آخرین کے معبود! مجھ سے میرے غموں اور پریشانیوں کو دور فرمادے اور اے اللہ! ہمارے سردار محمد (عربی صلی اللہ علیہ وسلم) پر درود و سلامتی فرما۔

دلیل دعائے ثالث:

امام حکیم ترمذی فرماتے ہیں:

من كتب هذا الدعاء في كفن الميت رفع الله عنه العذاب الى يوم ينفخ في الصور
جو یہ دعائیت کے کفن میں لکھے اللہ تعالیٰ قیامت تک اس سے عذاب اٹھالے۔

﴿فتاویٰ کبریٰ بحوالہ ابن نجیم، ج ۲، ص ۶ (مطبوعہ بیروت) / فتاویٰ رضویہ جدید، ج ۹، ص ۱۱۰-۱۰۹﴾

﴿...الدعاء الرابع...﴾ چوتھی دعا

سُبْحَنَ مَنْ هُوَ بِالْجَلَالِ مُوَحِّدٌ بِالتَّوْحِيدِ مَعْرُوْفٌ وَ بِالْمَعَارِفِ مَوْصُوْفٌ وَ بِالْصِّفَةِ عَلٰی لِسَانِ كُلِّ قَائِلٍ رَبٌّ وَ بِالرُّبُوْبِيَّةِ لِلْعَالَمِ قَاهِرٌ وَ بِالْقَهْرِ لِلْعَالَمِ جَبَّارٌ وَ بِالْجَبَرُوْتِ عَلِيْمٌ حَلِيْمٌ وَ بِالْحِلْمِ وَ الْعِلْمِ رَوْوْفٌ رَحِيْمٌ سُبْحَنَهُ كَمَا يَقُوْلُوْنَ وَ سُبْحَنَهُ كَمَا هُمْ يَقُوْلُوْنَ تَسْبِيْحًا تَخْشَعُ لَهُ السَّمَوَاتُ وَ الْاَرْضُ وَ مَنْ عَلَيْهَا وَ يَحْمَدُنِيْ مَنْ حَوْلَ عَرْشِيْ اَسْمٰی اللّٰهُ وَ اَنَا اَسْرَعُ الْحَاسِبِيْنَ O

(ترجمہ:) بہت پاکیزہ ہے وہ ذات جو اپنے جلال کے ساتھ تنہا ہے، اپنی وحدانیت کے ساتھ معروف و مشہور ہے، تمام علوم کے ساتھ موصوف ہے، ہر ایک کہنے والے کی زبان پر اسکی ربوبیت کا اقرار ہے، اپنی ربوبیت کی وجہ سے تمام جہانوں پر غالب ہے، غلبہ پانے کی وجہ سے تمام عالم کیلئے جبار ہے، اور اپنے جبروت کے ساتھ ساتھ علم والا اور بردبار ہے، اور اپنی بردباری اور علم کے ساتھ شفیق و مہربان ہے۔ پاکیزہ ہے وہ ذات پاک جیسے کہ بندے کہتے ہیں اور پاکیزہ ہے وہ ذات جیسا کہ بندے اسکی تسبیح بیان کرتے ہیں، تمام آسمان، زمین اور ہر وہ چیز جو ان دونوں کے اوپر ہے وہ اس سے ڈرتی ہے اور (اللہ تعالیٰ فرماتا ہے کہ) میری حمد بیان کرتے ہیں وہ (تمام فرشتے) جو میرے عرش کے ارد گرد ہیں اور میرا نام اللہ ہے اور میں بہت جلد حساب لینے والا ہوں۔

دلیلِ دعائے رابع:

علامہ ابن حجر کی نے اپنے فتاویٰ میں ایک تسبیح کی نسبت، جسے کہا جاتا ہے کہ اسکا فضل اور اسکی برکت مشہور و معروف ہے، بعض علماء دین سے نقل کیا کہ:

من کتبہ وجعلہ بین صدر المیت وکفنه لاینالہ عذاب القبر ولاینالہ منکر و نکیر ولہ شرح عظیم و هو دعاء الانس

جو اسے لکھ کر میت کے سینہ اور کفن کے بیچ میں رکھ دے، اسے عذابِ قبر نہ ہو، نہ منکر نکیر اس تک پہنچیں اور دعا کی شرح بہت عظمت والی ہے اور وہ چین و راحت کی دعا ہے

﴿فتاویٰ کبریٰ بحوالہ ابن عثیم، ج ۲، ص ۶﴾ (مطبوعہ بیروت) / فتاویٰ رضویہ جدید، ج ۹، ص ۱۱۰

وجیز امام کروری کتاب الاستحسان میں ہے:

ذکر امام الصغار لو کتب علی جبهة المیت او علی عمامته او کفنه عهد نامہ یرجی ان یغفر اللہ تعالیٰ للمیت و یجعلہ اٰمنا من عذاب القبر

امام صفار نے ذکر فرمایا کہ اگر میت کی پیشانی یا عمامہ یا کفن پر عہد نامہ لکھ دیا جائے تو امید ہے کہ اللہ تعالیٰ اسے بخش دے اور عذابِ قبر سے مامون کر دے۔

پھر فرمایا:

قال نصير هذه رواية في تجويز وضع عهد نامہ مع الميت وقد روى انه كان مكتوباً على الفخاذ افراس في اصطبل الفاروق رضى الله عنه حبس في سبيل الله
امام نصير نے فرمایا: یہ میت کے ساتھ عہد نامہ رکھنے کے جواز کی روایت ہے اور بے شک مروی ہوا کہ (سیدنا) فاروق اعظم رضى الله عنه کے اصطبل میں کچھ گھوڑوں کی رانوں پر لکھا ہوا تھا کہ وقف في سبيل الله۔

﴿فتاویٰ بزازیہ علی حاشی فتاویٰ ہندیہ، کتاب الاحسان، ج ۶، ص ۷۹۳ (مطبوعہ پشاور) / فتاویٰ رضویہ جدید، ج ۹، ص ۱۱۰﴾
نیز در مختار میں ہے کہ:

كتب على جبهة الميت او عمامته او كفنه عهد نامہ يرجي ان يغفر الله للميت، اوصى بعضهم ان يكتب في جبهته و صدره بسم الله الرحمن الرحيم ففعل ثم روى في المنام فسئل فقال لما وضعت في القبر جائتني ملأكة العذاب فلما راوا مكتوباً على جبهتي بسم الله الرحمن الرحيم قالوا امنت من عذاب الله۔

مردے کی پیشانی یا عمامہ یا کفن پر عہد نامہ لکھنے سے اس کے لئے بخشش کی امید ہے، کسی صاحب نے وصیت کی کہ انکی پیشانی اور سینے پر بسم الله الرحمن الرحيم لکھ دیں، لکھ دی گئی، پھر خواب میں نظر آئے، حال پوچھنے پر فرمایا: جب میں قبر میں رکھا گیا، عذاب کے فرشتے آئے، جب میری پیشانی پر بسم الله الرحمن الرحيم لکھی دیکھی، کہا، تجھے عذاب الہی سے امان ہے۔

﴿در مختار، باب صلوة الجنائز، ج ۱، ص ۱۲۶ (مطبوعہ دہلی) / فتاویٰ رضویہ جدید، ج ۹، ص ۱۱۲﴾

﴿... تنمہ ...﴾

عہد نامہ کے متعلق سطور گزشتہ میں جو دعائیں اور انکے جواز پر دلائل تحریر کئے گئے ان پر مزید تسلی اور اطمینان قلب کیلئے اعلیٰ حضرت امام احمد رضا خان علیہ رحمۃ الرحمن کے مذکورہ رسالہ سے ہی چند مزید حوالہ جات پیش کئے جا رہے ہیں:

جب کفن پر ادعیہ وغیرہ لکھنے کا جواز فقہاء وحدیثاً ثابت ہے تو شجرہ شریف رکھنا بھی بداہتہ اسی باب سے ہے بلکہ بالاولیٰ۔ اول تو اسمائے محبوبان خدا علیہم التحیۃ والثناء سے توسل و تبرک بلاشبہ محمود و مندوب ہے۔ (جیسا کہ:)

تفسیر طبری پھر شرح مواہب لدنیہ للعلامة الزرقانی میں ہے:

اذا كتبت اسماء اهل الكهف في شيء والقي في النار اطفئت۔

جب اصحاب کہف کے نام لکھ کر آگ میں ڈال دیے جائیں تو آگ بجھ جاتی ہے۔

﴿شرح الزرقانی علی المواہب اللدنیہ، ج ۷، ص ۱۰۸ / فتاویٰ رضویہ جدید، ج ۹، ص ۱۳۲﴾

تفسیر نیشاپوری علامہ حسن بن محمد بن حسین نظام الدین میں ہے:

عن ابن عباس ان اسماء اصحاب الكهف لصلى للطلب والهرب واطفاء الحريق تكتب في خرقة و يرمى بها في وسط النار، ولبكاء الطفل تكتب و توضع تحت راسه في النهر، وللحرق تكتب على القرطاس و ترفع على خشب منصوب في وسط النهر و للضربان و للحصى المثلثة و الصدا و الغنى و الجاه و الدخول على السلاطين تشد على الفخذ اليمنى و لعسر الولادة تشد على فخذاها اليسر و لحفظ المال و الركوب في البحر و النجاة من القتل۔

حضرت عبداللہ بن عباس رضی اللہ عنہ سے روایت ہے کہ اصحاب کہف کے نام تحصیل نفع و دفع ضرر اور آگ بجھانے کیلئے ایک پرچہ میں لکھ کر آگ میں ڈال دیں اور بچہ روتا ہو تو لکھ کر گوارے میں اسکے سر کے نیچے رکھ دیں، اور کھیتی کی حفاظت کیلئے کاغذ پر لکھ کر بیج کھیت میں ایک لکڑی گاڑ کر اس پر باندھ دیں اور رگیں پٹکنے والے اور باری والے بخار اور درد سر اور حصول تو نگری (مالداری) اور وجاہت اور بادشاہوں کے پاس جانے کیلئے دائیں ران پر باندھیں اور دشواری ولادت کیلئے عورت کی بائیں ران پر، نیز حفاظت مال اور دریائی سواری اور قتل سے نجات کیلئے ہے۔

﴿تفسیر غرائب القرآن، ذکر اسماء اہل الکہف، ج ۱۵، ص ۱۱۰ / فتاویٰ رضویہ جدید، ج ۹، ص ۱۳۳-۱۳۲﴾

پھر اعلیٰ حضرت امام احمد رضا خان علیہ رحمۃ الرحمن فرماتے ہیں کہ:

اقول (میں کہتا ہوں کہ) فی الواقع جب اسمائے اصحاب کہف قدست اسرار ہم میں وہ برکات ہیں، حالانکہ وہ اولیائے عیسویں میں سے ہیں تو اولیائے محمدیین صلوات اللہ علیہم و سلامہ علیہ و علیہم اجمعین کا کیا کہنا، انکے اسمائے کرام کی برکت کیا شمار میں آسکے۔

(آگے فرماتے ہیں...) شاہ عبد العزیز صاحب نے بھی رسالہ ”فیض عام“ میں شجرہ قبر میں رکھنے کو معمولی بزرگانِ دین بتا کر سرہانے طاق میں رکھنا پسند کیا۔ یہ امر واسع ہے بلکہ ہماری تحقیق سے واضح ہوا کہ کفن میں رکھنے میں جو کلام فقہاء بتایا گیا وہ متاخرین شافعیہ ہیں، ہمارے ائمہ کے طور پر یہ بھی روا ہے۔ ہاں! خروج عن الخلاف (اختلاف سے نکلنے) کیلئے طاق میں رکھنا زیادہ مناسب و بجا ہے۔ واللہ تعالیٰ اعلم و علّمہ جلّ مجدہ اتمّ و احکم۔

﴿فتاویٰ رضویہ جدید، ج ۹، ص ۱۳۴﴾

﴿...تصدیق نامہ...﴾

﴿...از: علامہ مولانا مفتی محمد اسماعیل نورانی دامت برکاتہم العالیہ...﴾

(مدرس و مفتی جامعہ انوار القرآن، مدنی مسجد، گلشن اقبال، بلاک نمبر ۵، کراچی)

بسم اللہ الرحمن الرحیم

مولانا محمد ندیم خاں صاحب نے رسالہ ہذا میں عہد نامہ سے متعلق جو تحقیق رقم فرمائی ہے، وہ یقیناً دلائل شرعیہ کے مطابق ہے اور ان شاء اللہ العزیز جمع مسلمین کے لئے خیر و برکت اور نفع کا باعث ہے۔

اللہ عز و جل اسے مقبول عام فرمائے اور احياء و اموات کے لئے ذریعہ نجات بنائے۔

آمین، بجاہ سید المرسلین ﷺ

محمد اسماعیل نورانی

یکم صفر المظفر، ۱۴۳۱ھ، ہجری

بمطابق ۱۷، جنوری، ۲۰۱۰ عیسوی

﴿...ناشر...﴾

نورانی اسلامک سینٹر، گلشن اقبال بلاک 6، کراچی